

ሰንበት ዘቅድስት ዘጸም ፱.

መጋቢት 4- 2008 ዓ.ም. (3/13/2016)

መዝሙር: ግዥ ለእግዚአብሔር ወጸውው ስሞ. . . . ።

ንባባት: ሮሜ 10:8-13፣ ያዕ 1:13-22፣ ግ.ሐ.10:17-30፣ ሉቃ 4:1-13

ሰብከት: “እግዚአብሔርሰ ሰማያት ገብረ፣ አሚን ወሰናይት ቅድሜሁ። ቅድሳት ወዕበየ ስብሐት ውስተ መቅደሱ” “እግዚአብሔር ግና ሰማያት ገብረ፣ ግርማን ክብርን ይኸቦ፣ መቅደሱ ኸአ ብኃይልን ጽባቅን ምሉእ እዩ” መዝ። 96:5።

መዝሙር: ንእግዚአብሔር አገልግልዎ ስሙ ጸውዑ ተግባራቱ ነሕዛብ ንገርዎም ንስሙ ክብሪ ሃቡ። ንጽድቁ ተገዝኡ መዝገብኩም ነቕዝ ኣብ ዘየንቅዞ ሠራቂ ኣብ ዘይረኽቦ ኣብ ሰማይ ዕቕርዎ፣ ስንድዎት ኩኑ ኣብቲ ክርስቶስ ዘለዎ ንብሩ፣ ናይ ላዕሊ ሕሰቡ ኣብኡ መዝገብ ተዓቕርልና ኣሎ እሞ ንብጻይና ነፍቅር ርእስና ነትሕት ሰንበት ነኽብር” እናበለ ሕይወትና ምስ ኣምላኽን ሰብን ክህልዎን ክሕዞን ዝግብኦ መገዲ የዘኻኽረና። ጉዳይ ሰማይ ተነቃፊ ብቐሊል ዘይመልክቡ ክነልብሶ ስለ እንኽእል ዓቢ ምስትውዓል ከም ዘድልየና የዘኻኽረና። ንኣምላኽ ክነገልግል፣ ሰበኽቲ ወንጌል ክንከውን፣ ኣብ ሕይወትና ቅድስና ለቢስና ክነብር፣ ካብ ኩሉ ዝገንፈና ፈተና በርቲዕና እምነትና ክነጽንዕ፣ ኩሉ ጊዜ ዕጡቓትን ስንድዎትን ኮና ሕይወትና ክንመርሕ፣ መወዳእታና ምስ ኣምላኽ ምንባር ምኻና ክነስተውዕል፣ ንብጻይና ከም ርእስና እናፍቀርና ክነብር፣ ብዕለተ ሰንበት ኣብ መኣዲ ክርስቶስ ተሳተፍቲ ኮና ክንከውን ከምዘሎና ዘዘኻክር ፍሉይ መዝሙር ኢና ዘሚርና።

ኣብ ጊዜ ጸም ፱ ፍሉይ ጸሎት ኣስተንትኖ ተጋድሎ ክንገብር ቤተ ክርስትያን ተዘኻኽረና። ጸም ፱ “ቅድስት” እውን ይብሃል እዩ። እዚ እዋን እዋን ንስሓን ዕርቅን ሕድገት ኃጢአትን እዩ። ኣብ ኣምላኽ ተመሊስና ፍቕሩን ጸግኡን ክነስተማቕር ኣብ መንጎና ንዘሎ ጸገም ምእንቲ ኣምላኽ ኢልና ክንጠቅም ከምኡ መገዲ ኣምላኽ ክንሕዝ ዝሕግዘና ቅዱስ እዋን እዩ። ጸምና ፍረ ክህልዎ ናይ ብሓቂ ኣብ ናይ ብሕታዊ ሕይወትና ኣቲና ነቲ ካብ ኣምላኽን ጸግኡን ፈልዩና ዘሎ ኣለሊና ኣብ ጸህፊ ኃጢአትና ክንኣቱ እሞ ጸጸት ኃጢአትና ገርና እሙናት ደቂ ክርስቶስ ክንከውን ዝዕድምና ፍሉይ ናይ ጸጋን ምሕረትን ጊዜ እዩ እሞ ክንዕወት ንጽዋዕ ኣሎና።

መጀመርያ ሰንበት ጸም ብብሩህ ተስፋን ሓጎስን ኢና እንጅምሮ ዘሎና። ንባባትና ዘዘኻኽሩና ፍሉይ ሓሳባት ከም እምነት፣ ድሕነትን፣ ዓወት ኣብ ልዕሊ ኃጢአትን ክንገብር ይነግሩና። ነዚ ብግቡእ ክንርእዮ እንተ ኸአልና ንኣምላኽ ከም እነመስግን ይገብረና ንወለድናን ቅድመና ንዝነብሩ ዝገበሮ ብምርኣይ ነመስግኖ ንእና ከኣ ከምኣም ምሕረቱን ጸግኡን ከውርደልና ንልምና።

ጉዕዞ ጸምና ንሾምንተ ሰናብቲ ኮይኑ ንምስጢረ ትንሣኤ ብዳግም ክነብሮ ዝሕግዘናን ዕድል ዝኸፍተልናን፣ ኣብ ሓዲስ ሕይወትን ኣብ ግርማ ትንሣኤ ክንሳተፍ ዘኽእለና፣ ዝተሓደስ ሕይወት ለቢስና ቅዱሳን ክንከውን ባብ ኣምላኽ ከፊቱ ፍሉይ ኩነት ዝፈጥረልና ቅዱስ ጊዜ እዩ።

ኣብ መልእክቲ ጳውሎስ ንሰብ ሮማ ኣሕጽር ኣቢሉ ብዛዕባ እቲ ኣምላኽ ብሙሴ ገሩ ንህዝበ እግዚአብሔር ካብ ባርነት ግብጽ ከመይ ገሩ ከም ዘውጽኦም ድሕሪ ምግላጽ እዚ ናይ ነፍስወከፍና ጉዕዞ ድሕነት ከም ዘዘኻኽረና ይገልጽ። ኣብዚ ግዜ ጸም ኣብ ጉዕዞ ድሕነት ርእስናን ኩኖ እዚ ኸአ ኣብኡ ተስፋ ገርና ክንቅጽል የዘኻኽረና። እምነት ደራኺ ሓይሊ ኮይኑ ንጉዕዞ ሕይወትና ብተስፋን ብጽንዓትን ከም እንጉዳዝ ይገብረና። ሎሚ ዘሎና ዕጫ ኣብ ኢየሱስ ክንምለስ እዩ።

እዋኑ ነጻነት ካብ ግዝአት ኃጢአትን ባርነት ሰይጣንን ዝእውጅ እዩ። እስራኤላውያን ኣብ ትሕቲ ባርነት ግብጺ እንከለዉ ከም ዘጉሃዮ እዎ ብሙሴ ኣገልጋሊኡ ገሩ ነጻ ከም ዝገበሮም ሎሚ ንኣይን ንኣካትኩምን ካብ ዝኾነ ኃጢአትን ኣብ ዓለም ዝርከብ ካብ ኣምላኽ ፈልዩ ኣብ ጽልእን ቅርሕንትን፣ ኣብ ግላውን ሓበራውን ኃጢአት ኣውዲቑ ገሪዙ ሓዙና ካብ ዘሎ ኩሉ ነጻ ክገብረና ብቤተ ክርስቲያኑ ብጥዑያት ኣሕዋትና ኣብዚ ጊዜ ጾም ግን ይነግረና ኣሎ። ጣዕሚ ነጻነት ክንስተግቕር፣ ደቂ ኣምላኽ ኣሕዋት ክርስቶስ ከም ዝኾና ዘኪርና ኣብ ኣምላኽ ክንምለስ ንሕተት ኣሎና። ኣምላኽ ብሓቂ ናይ ነፍሲ ወከፍና መልሲ ይደሊ ኣሎ። ሕይወትና ርክባትና ኣተሓሳስባና ከምቲ ኣምላኽ ዝደልዮ ክንገብር ንሕተት ኣሎና። ደፊርና ነቲ ድኹም ሥጋና ስዒርና መልስና ንሃቦ።

ኣብ መድኅና ዝኾነ ክርስቶስ ክንምለስ ክንሰግሮ ዘሎና ነገራት ኣሎና።

- **ግብርናን እምነትናን ሓደ ክኸውን ኣለዎ።** ቅ. ያዕቆብ “እምነት ብዘይ ግብሪ ምውቲ እያ” (2:17)። ጾም መሰረቱ ግብርና ምስቲ እንኣምኖ ክጉዓዝ ንግለት እዩ። ነዚ ክንገብር ሥጋና ኣይ ምለኽን ስለ ዝብለና ብርቱዕ ጸሎትን ተጋድሎን የድልየና። ብግዳማዊ መንገዲ መንገዲ ኣምላኽ ብስም ሓዝና ኣይንጸድቕን ኢና። ንኣምላኽ ክንቅሽጥ ኣይክኣልን እዩ። “ሰብ ብልቡ ኣሚኑ ይጸድቕ ብኣፉ መስኪሩውን ይድኅን”።
- **ንጻዊዕት ኣምላኽ ክንሰምዕ ይግብኣና።** ጾም ጻውዒት እዩ መልሲ ዝደሊ ጻውዒት። ጸማም እዝኒ ክንህብ ኣይግባእን። ካብቲ ወዲቕናዮ ዘሎና ኃጢአት ክንቅይር ንዝሓትት ዘሎ ኣምላኽ “ሕራይ” ክብሎ ሎሚ እዋኑ እዩ። ንመጻዕታ ኣምላኽ ዘይሰምዕ ሰብ መጨረሻታኡ ጥፍኣትን ሞትን እዩ። ዓመት ዓመት ክንጸውም እንከሎና ክንገብር ዝግብኣና ንኣምላኽ ሰሚዕና ኣብ ሰላምን ፍቕርን ሕድገትን ክንምለስ እዩ።
- **ኩልና ክንድኅን ጽውዒት ኢና።** ካብ ምሕረት ኣምላኽ ዝተገለለ ሰብ የለን። ኣብ መኣዲ ምሕረት ኣምላኽ ክንሳተፍ ኩልና ኣእጃምና ክነበርክት ድላይ ኣምላኽ እዩ። ድሕነት ነፍሲ ወከፍና ከሰክፈና ይግባእ። ንሓውናን ሓፍትና ኣፍደገ ሰማይ ከይንጻጽዎም ዓቢ ልቦናን ምስትውዓልን የድልየና። ደቂ ቃኤል ኣይ ኮናንን ደቂ ክርስቶስ ኢና ድሕነት ኣሕዋትና ከሰክፈና ይግባእ።
- **ዓመት ምሕረት ፍሉይ መልእኽቲ ንኹልና ዝኸውን ኣልኦ።** “ከምቲ ሰማያዊ ኣቦኹም ምሓሪ ዝኾነ መሓርቲ ኩኑ” ዝብል ቃል መምህርና ኣሰሩ ስዒብና ንምሕረት ሓውናን ሓፍትናን ክንቀዳደም ይግብኣና። ጾም መግለጺኡ ፍቕሪ ክርኣ እንከሎ ፍቕር ዘይተሓወሶ ጾም ግዳማዊ እዩ። ፍቕሪ ኸኣ ንምሕረት ትዕድም ስለዚ ኣብ መንጎና ዝርከብ ርክብ ፍቕሪ ዝበዝሖ ክኸውን ናይ ኩልና ተሳትፎ የድሊ።

ዘሎናዮ ዘመን ሓደ ካብቲ መለለይኡ እምብኣር ከምቲ ኣብ ወንጌል ዘንበብናዮ ፈተና ዝበዝሖ እዩ። Oscar Wilde ዝተባህለ ወዲ ኣየርላንድ “ንኹሉ ክከላኸል እኽእል እየ ፈተና ግን ኣይክኣልእን” ይብል። ዘመና ሰባት ብቕሊል ፈተና ተፈቲኖም ኣብ ዓዘቕቲ ኃጢአት ተዋሒጦም ዝነብሩሉ እዩ ኮይኑ ዘሎ። ሓደ ካብቲ ከም መምርሒ ተወሲዱ ንብዙሓት ኣብ ኃጢአት ከም ዝነብሩ ዝገብሮም ዘሎ “ክትግብሮ ጽቡቕ እንተ ተሰመዓካ ግበሮ፣ ኩሉ ነገር ክሳብ ዘይጎድኣካ ግበሮ” ዝብል መምርሒ ብዝያዳ ንመንእሰያት ኣብ ጌጋ ከምዝኩብሩ ገሩ ዘሎ እዩ። ብዙሓት ልቦም ብስይጣን ተመሊኹ ዓለምና ኣብ ክፍኣትን ጥልመትን ቅትለትን ተሸሚማ ዕለት ዕለት እንሰምዖ ዘሎና ጉዳይ እዩ።

ፈተና ብርእሱ ክንርእዮ ከሎና ክፋእ አይኮነን። ከም መርመራ እዩ፤ ምስ ወደቕና አበርቲዕና ክንሰርሕ ከምዘሎና ንምሃር፤ ምስ ሓለፍና ንአምላኽ ነመስግን ብዝያዳ ጽቡቕ ክንገብር ከአ ንጽዕር። ቅዱስ ጳውሎስ ንፋዓት ተዋጋእቲ ክንከውን ይነግረና። ዝዋጋእ ዝቃለስ ይዕወት እዩ እንተ ሞተ እውን ንመሰሉ ንፍትሕን ሓቅን ኢሉ ስለ ዝመውት ሞቱ ዋጋ አልኦ። ኣብ ሕይወትና ምሩኻት ሰይጣን ከይንኸውን እሞ ንርእስናን ወገናን ከይነዋርድ ዕድል አይንሃቦ። ብጸሎትን ትሕትና ዕርጲ ሓቂ ለቢስና ንቅድሚት ንክርሰቶስ መራሒና ንርአ ሽቡ ነገራት ብኻልእ ክንርእዮም ክንክእል ኢና።

ሰይጣን ኩሉ ጊዜ ድኹም ጎንና ርእዩ ከም ጽቡቕ አቕሪቡ እዩ ዘጥቅዓና። ክፋእ ነገር ጽቡቕ ተጎልቢቡ እዩ ዝመጽአና ሽቡ ብቐሊል ንግረኽ። ውሑዳት ሰባት እዮም ንኸፋእ ክፋእ ምጂኑ እናፈለጡ ኣብ ክፍአት ዝወድቁ፤ ብዙሓት ዘይ ኩሉ ዝገብሮ እዩ፤ እዚስ ንእሽቶይ ነገር እዩ፤ ብዙሓ ጉድአት የብሉን እናተባህሉ ኣብ ዝዓበየ ኃጢአት ይወድቁ። ሰይጣን ከአ ብብንእሾቶይ ኩነታትና ርእዩ ብብቐሩብ ኣብ ዝዓበየ ክንወድቕ ይመርሓና በዚ ምኽንያት እዩ ኢየሱስ ጠምዩ ምስረአዩ “ወዲ አምላኽ እንተ ኼንካስ እስከ እዚ እምኒ እዚ እንገራ ኸከውን አዝዞ” ኢሉ ዝፈተና። ሰይጣን ከውድቕና ዝኸእል ዕድል አየሕልፋን እዩ። ኢየሱስ ንሰይጣን ዕድል አይሃቦን። ንሕና እውን ንሰይጣን ዕድል ክንከልእ እንከሎና አይዕወትን እዩ። እቲ ጸገም ኢድና ሂብና ልኡኻቱ ክንከውን ከሎና እዩ።

ንሰይጣን ኣብዚ እዋን ይኹን ኣብ ሕይወትና ዝኾነ ዕድል ክንህቦ አይግባእና። ኩሉ ጎደናታት ሕይወትና ክንጻጹ ክንሕሉ ይግባእ። ኣብ ጉዕዞ ሕይወትና “ጎደና ተዓጽዩ እዩ፤ ኩሉ ትሑዝ እዩ” ዝብል ኣብ ልብና ገርና ንሰይጣን ዕድል አይንሃቦ። ሰይጣን ኣብ ጥርሑ ዝጸንሐ ልቢ፤ ክፋት ሕይወት ዝኾነ ዝኣትዎ ምስ ረኸበ ማኅደሩ ክገብሮ ድሕር አይብልን እዩ። ጊዜ ጸም ንሰይጣን ልብና ክንጻጽዎሉ እንጓየዮሉ ጊዜ እዩ። ልቦይ ሕልናይ ንሰይጣንን ንኸፋእ ግብሩን ዓጽዮዮ ዘሎኹ ንበል። ካብቲ ብዙሕ ክዕጾ ዘለዎ ጎደናታት፤ ጎደናታት ጥመትን ጽምኢ ንኃጢአትን፤ ጎደና ሕሱር ህቡብነት፤ ሓሳዊ ክብሪ፤ ትዕቢትን አንነትን። እዚአም ኩሎም ንመንፈሳዊ ዕብየትና አደስኪሎም ይቐትልዎ ሽቡ ንድሕነትና አፍደገ ይጻጸዉልና።

ቅ. ጳውሎስ ከም ዝጽሕፎ “አፅዋር ውግእና ድማ ጽኑዕ ዕርድታት ዜፍርስ መለኮታዊ ኃይሊ ዘለዎ አፅዋር እዩ እምበር ሥጋዊ አይኮነን ንዝከራኸረና ንረትዎ” (2ቆሮ 10:4) ይብል። ኣብዚ እዋን ጸምና ፍረ ዘልኦ ክኸውን ኣብ ውሽጡ ሒዝዎ ክጉዓዝ ዘለዎ፤ ብርቱዕ እምነት ኣብ አምላኽ ክህልወና፤ ጸሎት፤ ቅንዕና፤ ጽቡቕ ግብሪን ቃል አምላኽን መዓልታዊ ስንቅና ክኸውን ይግባእ። ናይ እዚ ምኽንያት ከአ “ውግእና አንጻር ሥጋናን ደምን አይ ኮነን፤ ቅልስና ምስ ሕልቅነትን ሥልጣንን ምስቶም ንዘመን ጸልማት ዜመኃድሩ ገዛእቲ ዓለምን ምስቶም ክፋአት መናፍስትን ኣብ ሰማይ ዘለዉ እዩ እምበር ምስ ሰብ አይኮነን” (ኤፈ 6:10-12)። ልዕሊ ኹሉ መንፈ ስቅዱስ ናይ ኩሉ ነገርና ዋና ክኸውን ክነፍቅድ ኣብ ትሕቲኡ ኮና ክንምሃር ይግብእና።

ኣብዚ ጊዜ ጸም ኣብ ክእለትናን ዓቕምናን ተአማሚና ክንጉዓዝ አየዓውተናን እዩ። ምኽንያቱ ክንወድቕ ክንጋገ ንኸእል ኢና። እቲ ፈቃር ዝኾነ አምላኽ ከምቲ ንቀዳሞት ብእምነት ወለድና ዝኾኑ ዝሓገዙ ሎሚ እውን ንሕና ብምሉእ ልብና እንተ ቐረብናዮ ክሕግዘና ፍቓዱ እዩ። ስለዚ ምስ መዘምር ዳዊት ኮና ብዘይ ምቅራጽ “ኦ ጎይታይ ኣብ እዋን ጸበባይ ምሳይ ኩን” (መዝ. 18:6) ንበሎ።

ቅዱስ ጸም ንስሓን ዕርቅን ዘውርድ ይግበረልና።

አባ ንጉሠ ፍሥሓ